

ठळक बातम्या

- देशाचा सर्वात वजनदार दूरसंवाद उपग्रह श्रीहरिकोटा इथल्या सतीश धवन अंतराळ केंद्रातून आज संध्याकाळी अवकाशात झेपावणार
- राष्ट्रपती द्रौपदी मुर्मू तीन दिवस उत्तराखंडच्या दौऱ्यावर
- बिहार विधानसभा निवडणुकांच्या पहिल्या टप्प्याचा प्रचार शिगेला
- महाराष्ट्रात कार्तिकी एकादशीनिमित्त पंढरपूरमध्ये शासकीय महापूजा संपन्न

आणि

- महिला क्रिकेट विश्वचषक स्पर्धेचा अंतिम सामना आज भारत आणि दक्षिण आफ्रिका यांच्यात नवी मुंबईत रंगणार

<><><><><>

इस्रो, अर्थात भारतीय अंतराळ संशोधन संस्था आज संध्याकाळी सीएमएस-03 हा देशाचा सर्वात वजनदार दूरसंवाद उपग्रह प्रक्षेपित करणार आहे. आंध्र प्रदेशात श्रीहरिकोटा इथल्या सतीश धवन अंतराळ केंद्रातून संध्याकाळी ५ वाजून २६ मिनिटांनी या उपग्रहाचं प्रक्षेपण होईल. सीएमएस-03 हा लष्कराचा मल्टी-बँड दूरसंवाद उपग्रह असून, त्याला जीसॅट--7 आर असंही म्हणतात. एलव्हीएम-3 या देशातल्या सर्वात शक्तिशाली उपग्रह प्रक्षेपकाच्या साहाय्याने तो प्रक्षेपित केला जाईल. अवकाशात ४ किलो पर्यंत वजन वाहून नेण्याची त्याची क्षमता आहे. या प्रक्षेपकानं चांद्रयान-३ सारख्या मोहिमा यशस्वीपणे पार पडल्या आहेत.

सीएमएस-03 हा मल्टी-बँड दूरसंवाद उपग्रह भारतीय भूभागासह लगतच्या महासागराच्या विस्तृत क्षेत्रात सेवा देईल, असं इस्रोनं आपल्या प्रसिद्धी पत्रकात म्हटलं आहे. सीएमएस-03 उपग्रह भारतीय नौदलाच्या संपर्क यंत्रणेत लक्षणीय सुधारणा घडवेल. तसंच तो उच्च-क्षमतेची बँडविड्थ देखील प्रदान करेल, त्यामुळे दुर्गम भागांशी डिजिटल

आकाशवाणी मुंबई
राष्ट्रीय बातमीपत्र - दुपारी १.३० वाजता
२ नोव्हेंबर २०२५ - रविवार

माध्यमातून संपर्क साधता येईल. सामाजिक संस्थांना आणि धोरणात्मक आखणीसाठी तो उपयोगी ठरेल असं इन्सोनं म्हटलं आहे.

<><><><><>

राष्ट्रपती द्रौपदी मुर्मू तीन दिवसांच्या उत्तराखंड दौऱ्यासाठी आज देहरादून इथं पोहोचल्या. उत्तराखंडचे राज्यपाल लेफ्टनंट जनरल गुरमित सिंग आणि मुख्यमंत्री पुष्करसिंह धामी यांनी त्यांचं स्वागत केलं. त्यानंतर त्या हरिद्वार इथं पतंजली विद्यापीठाच्या दीक्षांत समारंभात त्या सहभागी झाल्या. भारतीय पारंपरिक ज्ञानशाखांच्या संपन्नतेचं महत्त्व त्यांनी सांगितलं.

.. होल्ड - बाईट- राष्ट्रपती

राष्ट्रपती देहरादून इथं पादचारी पुलाचं उद्घाटन करतील तसंच निकेतन इथं साहित्य, संस्कृती आणि कला महोत्सवात सहभागी होतील.

राष्ट्रपती मुर्मू उद्या उत्तराखंड विधानसभेच्या विशेष अधिवेशनाला संबोधित करणार आहेत तसंच नैनिताल राजभवनाला १२५ वर्षे पूर्ण झाल्यानिमित्त आयोजित कार्यक्रमात सहभागी होणार आहेत. ४ नोव्हेंबर रोजी त्या कुमाऊं विद्यापीठाच्या दीक्षांत समारंभात सहभागी होतील.

<><><><><>

प्रधानमंत्री नरेंद्र मोदी उद्या नवी दिल्ली मध्ये उदयोन्मुख विज्ञान आणि तंत्रज्ञान नवोन्मेष परिषद २०२५ चं उद्घाटन करतील. या कार्यक्रमात ते देशातल्या संशोधन आणि विकास परिसंस्थेला चालना देण्यासाठी १ लाख कोटी रुपये अर्थसहाय्य देणाऱ्या संशोधन, विकास आणि नवोन्मेष योजना निधीची सुरुवात करतील.

शिक्षण तज्ञ, संशोधन संस्था, उद्योग आणि सरकार मधल्या ३ हजारापेक्षा जास्त सहभागींना एकत्र आणणं हे या तीन दिवसीय परिषदेचं उद्दिष्ट आहे. यामध्ये भाषणं, पॅनेल चर्चा, सादरीकरणं आणि तंत्रज्ञान विषयक प्रदर्शनं आयोजित केली जातील.

<><><><><>

बिहार विधानसभा निवडणुकांच्या पहिल्या टप्प्याचा प्रचार शिगेला पोहोचला असून, एनडीए आणि महागठबंधन सह, विविध पक्षांचे स्टार प्रचारक आणि ज्येष्ठ नेते आपापल्या उमेदवारांसाठी प्रचार सभा घेत आहेत.

आकाशवाणी मुंबई
राष्ट्रीय बातमीपत्र - दुपारी १.३० वाजता
२ नोव्हेंबर २०२५ - रविवार

भाजपचे स्टार प्रचारक, प्रधानमंत्री नरेंद्र मोदी आज भोजपुर आणि नवादा या जिल्ह्यांमधल्या प्रचार सभांना संबोधित करतील, आणि पाटणा इथं रोड शो करतील. ज्येष्ठ नेते अमित शहा यांची मुझफ्फरपूरमध्ये सभा घेतली. महागठबंधन साठी काँग्रेस नेते राहुल गांधी बेगूसराय आणि खगरिया इथं निवडणूक प्रचारसभांना संबोधित करतील. महाआघाडीचे मुख्यमंत्रीपदाचे उमेदवार तेजस्वी प्रसाद यादव आज विविध जिल्ह्यांमध्ये १७ निवडणूक सभा घेणार आहेत.

दरम्यान, पाटणा जिल्ह्यातल्या मोकामा मतदारसंघात मतदानाशी संबंधित हिंसाचाराच्या घटनांची नोंद झाली.

पहिल्या टप्प्यात १२२ मतदारसंघात येत्या गुरुवारी ६ नोव्हेंबरला मतदान होणार आहे.

<><><><><>

६७ व्या आकाशवाणी संगीत संमेलनाचं आज दिल्ली, मुंबई आणि चेन्नई इथं उद्घाटन होणार आहे. कोविड काळात खंडित पडलेला हा कार्यक्रम पुन्हा सुरु होत असल्याचं प्रसारभारतीचे मुख्य कार्यकारी अधिकारी गौरव द्विवेदी यांनी सांगितलं. येत्या २९ नोव्हेंबरपर्यंत देशभरातल्या २४ आकाशवाणी केंद्रांवर वेगवेगळ्या दिवशी होणाऱ्या कार्यक्रमांमध्ये कलाकार हिंदुस्तानी, कर्नाटक तसंच पाश्चात्य शैलीतलं शास्त्रीय संगीत तसंच सुगम आणि लोकसंगीत सादर करतील. आकाशवाणी मुंबईच्या सभागृहात आज होणाऱ्या कार्यक्रमात हिंदुस्थानी शास्त्रीय संगीत गायक पद्मश्री पंडित वेंकटेश कुमार आणि प्रसिद्ध भारूड कलाकार हामिद अमीन सय्यद आणि त्यांचं पथक आपली कला सादर करणार आहेत.

<><><><><>

महाराष्ट्रात आज कार्तिकी एकादशीनिमित्त विठ्ठल मंदिरांमध्ये गर्दी झाली आहे. कार्तिकी एकादशी निमित्ताने आज पहाटे पंढरपुर इथं उपमुख्यमंत्री एकनाथ शिंदे यांनी विठ्ठलाची शासकीय महापूजा सपत्नीक केली. यावेळी मानाचे वारकरी म्हणून नांदेड जिल्ह्यातले रामराव आणि सुशिलाबाई वालेगावकर या दांपत्याला विठ्ठलाची महापूजा करण्याचा मान मिळाला. विशेष म्हणजे यंदा जिल्हा परिषद शाळेतल्या दोन विद्यार्थ्यांनाही पूजा करण्याचा मान देण्यात आला. मानाच्या वारकऱ्यांना राज्य परिवहन-एसटीचा मोफत

आकाशवाणी मुंबई
राष्ट्रीय बातमीपत्र - दुपारी १.३० वाजता
२ नोव्हेंबर २०२५ - रविवार

पास आता एक वर्षा ऐवजी कायमस्वरूपी देण्याची घोषणा उपमुख्यमंत्री शिंदे यांनी केली. एकादशीमुळे पंढरपूरात पहाटेच लाखो भाविकांनी चंद्रभागा नदीत पवित्र स्नान केलं. महाराष्ट्रासह, आंध्र प्रदेश, कर्नाटक आणि इतर राज्यांतून सुमारे आठ लाख भाविक पंढरपूरात दाखल झाले असून 'ज्ञानोबा माऊली तुकाराम'च्या जयघोषानं परिसर दुमदुमला.

<><><><><>

आयसीसी महिला एकदिवसीय क्रिकेट विश्वचषक स्पर्धेत आज भारत आणि दक्षिण आफ्रिकेमध्ये अंतिम फेरीचा सामना रंगेल. नवी मुंबईतल्या डॉ. डी. वाय. पाटील क्रीडा संकुलात दुपारी ३ वाजता हा सामना सुरु होईल.

गुरुवारी नवी मुंबई मध्ये झालेल्या उपांत्य फेरीच्या सामन्यात भारताने ऑस्ट्रेलियाचा पराभव करून अंतिम फेरीत प्रवेश केला होता. तर गुवाहाटी इथं झालेल्या पहिल्या उपांत्य फेरीत दक्षिण आफ्रिकेनं इंग्लंडवर १२५ धावांनी विजय मिळवत अंतिम फेरीत प्रवेश केला होता. दक्षिण आफ्रिकेचा संघ प्रथमच अंतिम फेरीत खेळत आहे, तर भारताला अद्याप विजयाची चव मिळालेली नाही.

पुरुषांच्या क्रिकेटमध्ये भारत-ऑस्ट्रेलिया टी ट्वेंटी मालिकेतला तिसरा सामना होबार्ट इथं होणार आहे. हा सामना भारतीय वेळेनुसार आज दुपारी पावणेदोन वाजता सुरु होईल. कॅनबेरा इथं झालेला सामना पावसामुळं रद्द झाला होता.

<><><><><>

गोव्यात सुरु असलेल्या अखिल भारतीय फूटबॉल फेडरेशनच्या सुपर चषक स्पर्धेत काल मोहन बगान आणि ईस्ट बंगाल संघांदरम्यानचा सामना अनिर्णित राहिला. दोन्ही संघांना प्रत्येकी ५ गुण मिळाले मात्र ईस्ट बंगाल संघाला आधीच्या सामन्यात अधिक गोलफरकाने विजय मिळाल्याने उपान्त्य फेरीत प्रवेश मिळाला.

<><><><><>

पॅरिसच्या लूव्र संग्रहालयातल्या चोरीप्रकरणी दोघांवर आरोप लावण्यात आले असून त्यात एका महिलेचा समावेश आहे. त्या दोघांनीही आरोप फेटाळले असून त्यांना कोठडीत ठेवून अधिक चौकशी करण्यात येत आहे. यापूर्वी आणखी दोन संशयितांची चौकशी करण्यात आली, त्यात त्यांनी या गुन्ह्यात आपला हात असल्याची कबुली दिली आहे.

आकाशवाणी मुंबई
राष्ट्रीय बातमीपत्र - दुपारी १.३० वाजता
२ नोव्हेंबर २०२५ - रविवार

सुमारे १० कोटी २० लाख डॉलर किमतीचे राजघराण्याचे दागदागिने लूव्रमधून चोरीला गेले आहेत.

<><><><><>

अमली पदार्थविरोधी मोहिमेच्या नावाखाली अमेरिकेनं कॅरेबियन समुद्रात लष्करी बळाचा वापर केल्याबद्दल रशियानं अमेरिकेचा निषेध केला आहे. हे आंतरराष्ट्रीय कायद्याचं उल्लंघन असल्याची टीका रशियाच्या परराष्ट्र व्यवहार मंत्रालयाच्या प्रवक्त्या मारिया झकरोवा यांनी केली आहे. लॅटिन अमेरिका आणि कॅरेबियन देशांमध्ये शांतता कायम ठेवावी असं आवाहन करत रशियानं व्हेनेझुएलाच्या सार्वभौमत्वाची पाठराखण केली आहे.

<><><><><>

मोसमी पाऊस भारतीय उपखंडातून रवाना झाल्यानंतरही देशाच्या विविध भागात पाऊस होत आहे. अरबी समुद्रात तयार झालेला कमी दाबाचा पट्टा आता निवळला असल्याचं हवामानविभागाने सांगितलं. मात्र यंदाचा नोव्हेंबर महिना तुलनेने थंड असेल असा अंदाज आहे.

महाराष्ट्रात काल पश्चिम महाराष्ट्र आणि कोकणात अनेक ठिकाणी पाऊस झाला. राजधानी मुंबईत आकाश ढगाळ आहे आणि अधून मधून पावसाच्या जोरदार सरी येत आहेत.

//<><><><><>||